

आमर उजाला

बंद मकान में बनाई जा रही थी मिलावटी शराब, दो गिरफ्तार



गाजियाबाद ब्यूरो Updated Fri, 15 Jan 2021 11:27 PM IST



सदर कोतवाली पुलिस द्वारा पकड़े गए जहरीली शराब बनाने वाले आरोपी। - फोटो : BULANDSHAHAR

बंद मकान में बनाई जा रही थी मिलावटी शराब, दो गिरफ्तार बुलंदशहर। गांव जीतगढ़ी में जहरीली शराब से हुई छह लोगों की मौत का मामला अभी ठंडा नहीं पड़ा है कि नगर कोतवाली क्षेत्र में मिलावटी शराब बनाने का मामला सामने आया है। पुलिस ने बृहस्पतिवार देर रात एक बंद मकान में मिलावटी शराब बना रहे दो लोगों को गिरफ्तार किया है। एक आरोपी भाग गया। पुलिस ने भारी मात्रा में बनी और अधबनी शराब, उपकरण और अवैध असलाह बरामद किया है। दोनों आरोपियों को जेल भेज दिया गया है।

बृहस्पतिवार देर रात नगर कोतवाल अखिलेश कुमार त्रिपाठी क्षेत्र में टीम के साथ गश्त कर रहे थे। इस दौरान मुख्यिका ने उन्हें सूचना दी कि दक्ष मैरिज होम के पीछे एक खाली मकान में कुछ लोग मिलावटी शराब बना रहे हैं। सूचना मिलते ही पुलिस और आबकारी विभाग की टीम ने मकान पर छापा मारा। पुलिस ने घेराबंदी कर दो आरोपियों को धर दबोचा, जबकि एक फरार हो गया। इनके नाम रोहित और जितेंद्र निवासी गांव मालागढ़ थाना अगीता जनपद बुलंदशहर हैं।

पुलिस को मौके से 98 पव्वे अरुणांचल प्रदेश मार्का, 28 पव्वे शराब यूपी मार्का, 20 लीटर अपमिश्रित शराब, 200 प्लास्टिक खाली पव्वे, 300 ढक्कन, 15 नकली ब्रांड के रेपर, 280 नकली क्यूआर कोड, एक प्लास्टिक बाल्टी, एक मग, एक किलो यूरिया और अन्य नकली शराब बनाने के उपकरण के साथ दो तमचे भी बरामद हुए। दोनों आरोपियों को पुलिस ने न्यायिक हिरासत में जेल भेज दिया है।

गांव देहात में बिकी शराब तो चौकीदार पर होगी कार्रवाई
एसएसपी संतोष कुमार सिंह ने बताया कि गांव देहात क्षेत्र में मुख्य रूप से अवैध रूप से शराब बेचने का कारोबार फल फूल रहा है। अब सभी गांवों में तैनात चौकीदारों को ऐसे लोगों की जानकारी देने के निर्देश दिए गए हैं जो अवैध रूप से शराब बना रहे हैं। साथ ही उन्होंने बताया कि यदि किसी भी गांव में अवैध रूप से शराब बनाने या बेचने का कारोबार सामने आता है तो संबंधित चौकीदार के खिलाफ कार्रवाई की जाएगी। नगर कोतवाली पुलिस और आबकारी विभाग की टीम ने एक बंद मकान में मिलावटी शराब बना रहे दो आरोपियों को पकड़ा है। इन्हें न्यायिक हिरासत में जेल भेज दिया गया है। एक आरोपी मौके से भाग निकला। जिसकी तलाश की जा रही है। साथ ही मौके से भारी मात्रा में अपमिश्रित व गैर प्रांत की शराब, उपकरण और अवैध असलाह बरामद किया है। - संतोष कुमार सिंह, एसएसपी

Source: <https://www.amarujala.com/uttar-pradesh/bulandshahr/two-arrested-bulandshahr-news-gbd21206140>